

مدنی مذاکرے کے سوال جواب

10 ربیع الاخر 1444ھ	عالمی مدنی مرکز فیضانِ مدینہ کراچی	5، نومبر 2022ء
---------------------	------------------------------------	----------------

سوال: سوال کیسا کرنا چاہئے اور سوال کرنے کا انداز کیا ہو؟

جواب: حدیث پاک میں ہے: حَسُنُ السُّؤَالِ نِصْفُ الْعِلْمِ یعنی اچھا سوال آدھا علم ہے۔ (شعب الایمان، رقم الحدیث 6568) سوال علماء و اہل علم سے کرنا چاہئے، سوال بھی بامقصد ہو یعنی سوال وہ کیا جائے جس سے اپنی ذات یا دوسروں کو فائدہ ہو رہا ہو، تفریح کے طور پر یا سامنے والے کو لاجواب کرنے کے لیے سوال نہ کیا جائے، جس سے سوال کر رہے ہیں اس کی حالت کو بھی دیکھ لیا جائے، اگر وہ تھکا ہوا ہو یا جلدی میں ہو تو سوال نہ کیا جائے۔ موقع کی مناسبت سے سوال کیا جائے، کثرتِ سوال بھی منع ہے۔

سوال: سوشل میڈیا کی وجہ سے گناہوں بالخصوص بد نگاہی سے بچنا مشکل ہے، اس صورت میں کیا کریں؟

جواب: سوشل میڈیا سے پہلے بھی گناہوں سے بچنا ضروری تھا اور اب بھی ضروری ہے، گناہ سے بچنا جتنا مشکل ہو گا، بچنے پر کوشش زیادہ کرنا پڑے گی اور اس کا ثواب بھی زیادہ ہو گا، بھرپور کوشش کریں گے تو گناہ سے بچ جائیں گے، ان شاء اللہ الکریم، شروع میں دشواری ہو گی، پھر گناہوں سے بچنے کی عادت ہو جائے گی، گناہوں سے توبہ اور اللہ پاک سے گناہوں سے بچنے کی توفیق کی دعا بھی کرتے رہیں۔

سوال: کرامت کسے کہتے ہیں؟

جواب: جو بات عادتہ محال ہو، یعنی عام عادت کے مطابق نہ ہوتی ہو، اگر یہ کسی ولی یا صحابی سے ظاہر ہو تو اسے کرامت کہتے ہیں۔

سوال: کیا کھمبی کھا سکتے ہیں؟

جواب: جی ہاں! میں نے کھمبی کھائی ہے، اس کا ذائقہ گوشت سے ملتا جلتا معلوم ہوتا ہے۔

سوال: کیا گھڑی سیدھے ہاتھ میں باندھی جائے؟

جواب: جی ہاں! اکرام اور احترام والے کام سیدھے ہاتھ اور سیدھی جانب سے کرنا اچھا ہے۔

سوال: اللہ پاک کی ملاقات کا شوق کیسے پیدا ہو؟

جواب: اللہ پاک کی ملاقات کا شوق ہونا چاہئے، یہ دعا کرنی چاہئے کہ یا اللہ پاک! مجھے اپنی ملاقات کا شوق عطا فرما، جب یہ ذہن بن گیا تو موت اچھی لگے گی

سوال: امیر اہل سنت دامت برکاتہم العالیہ نے 13 نومبر 2022ء کو ہونے والے ٹیلی تھون (عطیات مہم) میں یونٹ جمع کروانے کے حوالے سے کیا فرمایا؟

جواب: ☆ جو دے سکتے ہوں وہ ایک ساتھ 1 یونٹ یعنی 10 ہزار روپے دے دیں ☆ ہر ماہ 2500 روپے دے دیں تو 4 ماہ میں 1 یونٹ مکمل ہو جائے گا ☆ ہر ماہ 2 ہزار دے دیں تو 5 ماہ میں یونٹ مکمل ہو جائے گا ☆ ہر ماہ 1 ہزار روپے دے دیں تو ایک یونٹ 10 ماہ میں مکمل ہو جائے گا۔ ☆ ہر دعوتِ اسلامی والا کم از کم 1 یونٹ دے۔

سوال: اس ہفتے کا رسالہ ”سب سے آخری نبی“ پڑھنے یا سننے والوں کو امیر اہل سنت مدظلہ العالی نے کیا دعادی؟

جواب: یارب المصطفیٰ! جو کوئی 42 صفحات کا رسالہ: ”سب سے آخری نبی“ پڑھ یا سن لے، اُسے بے حساب بخش کر جنت الفردوس میں اپنے سب سے

آخری نبی، کمی مدنی، محمد عربی صلی اللہ علیہ والہ وسلم کا پڑوسی بنا۔ امین بجاہ خاتم النبیین صلی اللہ علیہ والہ وسلم۔